

मुख्यमंत्री ने गुरु गोरखनाथ कॉलेज ऑफ नर्सिंग के दीप प्रज्ज्वलन एवं सेवा शपथ ग्रहण समारोह को सम्बोधित किया

उ0प्र0 में स्वास्थ्य सेवाओं को बेहतर बनाने के लिए केन्द्र एवं प्रदेश सरकार लगातार कार्य कर रही हैं : मुख्यमंत्री

नर्सिंग का क्षेत्र संवेदनाओं से जुड़ा है, प्रशिक्षित स्टाफ संवेदना के साथ मरीजों को एक नया जीवन दे सकता है

केवल परीक्षा या डिग्री के लिए पढ़ाई न करें बल्कि ऊंची सोच के साथ एक अतुलनीय कार्य करने के लिए अपने आपको तैयार करें : जे0पी0 नड्डा

मानवता की सेवा के लिए जो अवसर मिल रहा है, इसका सदुपयोग करें

लखनऊ : 10 फरवरी, 2019

उत्तर प्रदेश के मुख्यमंत्री योगी आदित्यनाथ जी ने गोरखनाथ मंदिर के स्मृति सभागार में गुरु गोरखनाथ कॉलेज ऑफ नर्सिंग के दीप प्रज्ज्वलन एवं सेवा शपथ ग्रहण समारोह को सम्बोधित करते हुए कहा कि नर्सिंग सेवा स्वास्थ्य के रीढ़ की हड्डी है। स्वास्थ्य सेवाओं में नर्सिंग का प्रशिक्षित स्टाफ होना बहुत ही आवश्यक है। उन्होंने कहा कि उत्तर प्रदेश में स्वास्थ्य सेवाओं को बेहतर बनाने के लिए केन्द्र एवं प्रदेश सरकार लगातार कार्य कर रही हैं। वर्ष 2014 के बाद प्रदेश में 13 नये राजकीय मेडिकल कॉलेज खोले गये हैं तथा 02 एम्स गोरखपुर व रायबरेली में स्थापित किये जा रहे हैं।

मुख्यमंत्री जी ने कहा कि नर्सिंग का क्षेत्र संवेदनाओं से जुड़ा है, प्रशिक्षित स्टाफ संवेदना के साथ मरीजों को एक नया जीवन दे सकता है। स्वास्थ्य के क्षेत्र में रोजगार की अपार सम्भावनाएं हैं। प्रशिक्षित स्टाफ कभी भी बिना रोजागर के नहीं रहेगा। उन्होंने कहा कि प्रशिक्षण के दौरान मेहनत से अपना ज्ञानवर्धन करें और मरीजों की बेहतर सेवा करें। नर्सिंग की सेवा मानवता की सेवा है।

इस अवसर पर मुख्य अतिथि के रूप में केन्द्रीय स्वास्थ्य एवं परिवार कल्याण मंत्री श्री जे०पी० नड्डा ने उपस्थित लोगों को सम्बोधित करते हुए कहा कि शिक्षा केवल रोजी का माध्यम नहीं है, बल्कि शिक्षा में वह शक्ति है जो लोगों को सामर्थ्यवान बनाती है। केवल परीक्षा या डिग्री के लिए पढ़ाई न करें बल्कि ऊंची सोच के साथ एक अतुलनीय कार्य करने के लिए अपने आपको तैयार करें। उन्होंने कहा कि डिग्री केवल प्रमाण-पत्र होता है। जीवन में आगे बढ़ने के लिए आत्मसंतुष्टि होना आवश्यक है। उन्होंने कहा कि मानवता की सेवा के लिए जो अवसर आपको मिल रहा है, इसका सदुपयोग करें।

केन्द्रीय स्वास्थ्य मंत्री ने कहा कि केन्द्र सरकार द्वारा लगातार स्वास्थ्य की सुविधाओं में बढ़ोत्तरी के लिए कार्य किया जा रहा है। इसमें टीकाकरण, नये मेडिकल कॉलेजों की स्थापना, आयुष्मान भारत के तहत गरीबों को इलाज मुहैया कराना आदि शामिल हैं। उन्होंने कहा कि वर्ष 2022 तक 01 लाख 50 हजार हेल्थ एण्ड वेल्थ सेण्टर बनाये जाएंगे। आयुष्मान भारत के तहत 11 लाख 80 हजार लोगों का 1400 करोड़ रुपये की धनराशि से इलाज कराया गया है।

इस अवसर पर चिकित्सा शिक्षा मंत्री श्री आशुतोष टण्डन ने लोगों को सम्बोधित करते हुए कहा कि मुख्यमंत्री जी प्रदेश की प्रगति के लिए लगातार कार्य कर रहे हैं। इस अवसर पर 60 ए०एन०एम०, 60 जी०एन०एम० तथा 60 बी०एस०सी० नर्सिंग की छात्राओं को सेवा शपथ दिलायी गयी।

कार्यक्रम में गुरु गोरखनाथ चिकित्सालय के निदेशक ब्रिगेडियर डॉ० के०पी०बी० सिंह ने लोगों का स्वागत किया तथा महाराणा प्रताप शिक्षा परिषद के अध्यक्ष प्रो० यू०पी० सिंह ने लोगों का धन्यवाद ज्ञापित किया।

इस अवसर पर जनप्रतिनिधिगण, शासन-प्रशासन के वरिष्ठ अधिकारी सहित अन्य गणमान्य नागरिक उपस्थित थे।